



सूचना एवं जन-सम्पर्क विभाग, बिहार

प्रेस-विज्ञाप्ति

संख्या— 654

22 / 06 / 2020

सचिव, सूचना एवं जन-सम्पर्क, सचिव, स्वास्थ्य एवं अपर पुलिस महानिदेशक, पुलिस मुख्यालय ने कोरोना संक्रमण की रोकथाम को लेकर किये जा रहे कार्यों की अद्यतन जानकारी दी

पटना, 22 जून 2020 :— वीडियो कॉफ्रेंसिंग के माध्यम से मीडिया के साथ संवाद। सचिव सूचना एवं जन-सम्पर्क श्री अनुपम कुमार, सचिव स्वास्थ्य श्री लोकेश कुमार सिंह एवं अपर पुलिस महानिदेशक, पुलिस मुख्यालय श्री जितेन्द्र कुमार ने कोरोना संक्रमण की रोकथाम को लेकर सरकार द्वारा किये जा रहे कार्यों के संबंध में अद्यतन जानकारी दी।

सचिव, सूचना एवं जन-संपर्क श्री अनुपम कुमार ने बताया कि कोरोना संक्रमण की वर्तमान स्थिति को लेकर लगातार समीक्षा की जा रही है एवं सभी आवश्यक कदम उठाये जा रहे हैं। आज भी माननीय मुख्यमंत्री ने मुख्य सचिव और स्वास्थ्य विभाग के प्रधान सचिव के साथ समीक्षा की है और कई महत्वपूर्ण दिशा-निर्देश दिए हैं। माननीय मुख्यमंत्री ने कहा है कि कोरोना संक्रमण से जिन्हें ज्यादा खतरा है, वैसे लोगों के संबंध में विशेष सावधानी एवं सतर्कता बरतने की जरूरत है। 65 वर्ष से अधिक उम्र के व्यक्ति, 10 वर्ष से कम उम्र के बच्चे-बच्चियों, गर्भवती महिलाओं तथा अन्य गंभीर बीमारियों से ग्रसित व्यक्तियों के स्वास्थ्य पर विशेष ध्यान देने की आवश्यकता है। अन्य गंभीर बीमारियों से ग्रसित मरीजों के प्रति अधिकतम सावधानी एवं सतर्कता बरती जाय। माननीय मुख्यमंत्री ने निर्देश दिया है कि अत्यधिक संक्रमण प्रभावित क्षेत्रों से राज्य में वापस आने वाले बिहार के बाहर के लोगों के क्षेत्रों को चिन्हित कर वहाँ विशेष स्क्रीनिंग अभियान चलाकर योजनाबद्ध तरीके से अधिक से अधिक टेस्टिंग की जाय ताकि संक्रमण की चेन को तोड़ा जा सके। टेस्टिंग के दायरे को और व्यापक बनाया जाय। माननीय मुख्यमंत्री ने कहा है कि आइसोलेशन वार्ड्स में आकस्मिक परिस्थिति के लिये रक्षित ऑक्सीजन सिलिंडरों की संख्या बढ़ायी जाय। मास्क के प्रयोग के प्रति और जागरूक करने की जरूरत है। मास्क पहनना कोरोना संक्रमण से बचाव के लिये जरूरी है। चूंकि लोगों के बाह्य क्रियाकलाप और सम्पर्क बढ़ रहे हैं इसलिये लोग मास्क पहनकर ही चलें। माननीय मुख्यमंत्री ने निर्देश दिया है कि लोगों को माइक्रोफोन एवं अन्य प्रचार माध्यमों से कोरोना संक्रमण से बचाव के लिये लगातार जागरूक करते रहें। यद्यपि कोरोना संक्रमण के नये मामले आ रहे हैं तथापि कोरोना संक्रमित लगातार स्वस्थ होकर घर जा रहे हैं। लोग कोरोना संक्रमण से घबरायें नहीं, धैर्य रखें, सचेत रहें और सतर्क रहें। सोशल डिस्टेंसिंग के पालन करने के साथ-साथ मास्क के उपयोग के लिये लगातार प्रेरित करते रहें। माननीय मुख्यमंत्री ने कहा है कि मॉनसून का आगमन हो चुका है। कोविड-19 के साथ-साथ हमें संभावित बाढ़ से भी जूझना पड़ सकता है। दोनों चुनौतियों के लिये अभी से पूरी तैयारी रखी जाय। हमलोगों ने हर चुनौती का मिल-जुलकर सफलतापूर्वक सामना किया है।

सचिव, सूचना एवं जन-संपर्क ने बताया कि अभी तक गैर राशन कार्डधारी परिवारों के लिए 21 लाख 17 हजार नये राशन कार्ड बनाये जा चुके हैं, जिनका 25 जून से वितरण प्रारंभ होगा। खाद्य एवं उपभोक्ता संरक्षण विभाग ने 15 जुलाई तक नये राशन कार्ड का वितरण पूर्ण कराने का लक्ष्य निर्धारित किया है। रोजगार सृजन पर सरकार का विशेष ध्यान है और सभी संबंधित विभाग रोजगार सृजन को लेकर किये जा रहे कार्यों का निरंतर अनुश्रवण कर रहे हैं। उन्होंने बताया कि लॉकडाउन पीरियड से लेकर अभी तक 4 लाख 66 हजार से अधिक योजनाओं के अंतर्गत लगभग 7 करोड़ 80 लाख से अधिक मानव दिवसों का सृजन किया जा चुका है।

स्वास्थ्य विभाग के सचिव श्री लोकेश कुमार सिंह ने बताया कि अब तक कुल 1 लाख 63 हजार 476 सैंपल्स की जांच की गयी है और अब कोरोना पॉजिटिव मरीजों की संख्या 7,808 हो गयी है। कल 6,550 सैंपल्स की जांच की गयी। टेस्टिंग कैपेसिटी लगातार बढ़ायी जा रही है। पिछले 24 घंटे में कोरोना के 206 नये पॉजिटिव मामले सामने आये हैं। 24 घंटे में 136 लोग स्वस्थ हुए हैं और अब तक कुल 5,767 कोरोना संक्रमित मरीज ठीक होकर अपने घर वापस जा चुके हैं। उन्होंने बताया कि बिहार के 38 जिलों में कोरोना संक्रमण के 1,988 एक्टिव मामले हैं। कोरोना संक्रमण के कारण दिनांक 21.06.2020 को पटना जिले के एक 51 वर्षीय व्यक्ति की मौत हुई है जो अन्य बीमारियों से भी ग्रस्त थे। 3 मई के बाद अन्य राज्यों से अपने गृह राज्य आये कोरोना संक्रमित व्यक्तियों की कुल संख्या 5,010 है।

अपर पुलिस महानिदेशक, पुलिस मुख्यालय श्री जितेन्द्र कुमार ने बताया कि 1 जून 2020 से गृह मंत्रालय द्वारा जारी की गयी नई गाइडलाइन्स का अनुपालन कराया जा रहा है। 1 जून से अब तक कुल 26 एफ0आई0आर0 दर्ज की गयी हैं और 66 लोगों की गिरफतारियां हुई हैं। इस दौरान 17,934 वाहन जब्त किये गये हैं। इससे कुल 4 करोड़ 48 लाख 71 हजार 860 रुपये की राशि जुर्माने के रूप में वसूल की गयी है। पिछले 24 घंटे में अवरोध पैदा करने के दौरान 01 एफ0आई0आर0 दर्ज की गयी हैं और 10 व्यक्तियों की गिरफतारी हुई है। 502 वाहनों को जब्त किया गया है और 13 लाख 04 हजार 500 रुपये जुर्माने के रूप में वसूल किये गये हैं। कोविड-19 से निपटने के लिये उठाये जा रहे कदमों और नये दिशा निर्देशों का पालन करने में अवरोध पैदा करने वालों के खिलाफ सख्ती से कदम उठाये जा रहे हैं।
